



చనుబాలు

సన్నపురెడ్డి కంకణరొంగురెడ్డి

చీ కటి చిక్కబడింది. బలహీనంగా వెలిగే వీధిలైట్లు కాంతిలో వేపచెట్టు కింది అరుగుమీద మరింత దట్టమైన చీకట్లో నా చుట్టూ ఐదారు బీడీ ముక్కలు మినుకు మినుకుమంటున్నాయి.

వాటి నిప్పు, వెలుగు అరుగు ముందు నిల్చున్న నాలుగైదు జతల కనుపాపల మీద ప్రతిఫలిస్తోంది.

“మాదా కవలం తల్లీ! సందాకవలమమ్మా!” అంటూ బిక్కుకత్తెలు ఇల్లల్లా తిరిగి గొంతెత్తే వేడికోళ్లు ఇక్కడిదాకా పాకుతున్నాయి.

తెగులు చూపిన కోళ్లను అగ్గవగా ఎదరకపోతున్న బేరగాళ్లు వాటి కాళ్లకు తాళ్లు గట్టి సైకిలు మీద వేలాడేసుకు వెళ్తోంటే- అవి అరిచే అరుపులు వీధంతా ప్రతిధ్వనిస్తున్నాయి.

“ఇంగ రారాదబ్బీ! పొద్దుబోలే?” ఎదురుగా పంచలోంచి మా అమ్మ పిలుపు.

“ఆ... వస్తాండలే...” చెప్పాను.

“ఏం ఏసోబూ! మీరు మీరు ఏదోకటి మాట్లాడు కొని చెప్పండి మరి,” అరుగు ముందు నిల్చుని వున్న కొత్త మాలోల్ల నాయకునికేసి చూస్తూ అన్నాను.

“అట్టనేబ్బా! అందరం కల్చి మాట్లాడుకొని ఎట్టనో కట్ట సద్దుకొంటుంటే మరి. ఏమ్మాట పొద్దున్నే వచ్చి నీతో సెపుతలే రెడ్డీ!... వస్తుం సోమీ,” మెల్లగా అక్కణ్ణించి కదిలాడు ఏసేబు. అతనితోటి మిగిలిన మాలలు కూడా అనుసరించారు. వాళ్లూ వెళ్లగానే అంతవరకు జరిగిన చర్చ మీద మావాళ్లు సమీక్ష మొదలెట్టారు.

“యీ మాలోల్ల పనే బాగుంది. అందరికీ మిద్దెలో స్పాండయి. తిన్నే తినకున్నే సల్లగా పడుండొచ్చు. మనమే... గుడిసెకు ఎక్కవా కొట్టానికి తక్కువా అయి సచ్చేది,” వేళ్లు చురక్కిమనేదాకా పీల్చి బీడీ ముక్కను విసరేస్తూ అన్నాడు గురన్న.

“గవర్నమెంటు ఇస్తాంది. వాల్లు తీసుకుంటాండు మామా!” చెప్పాను.

“ఏం గవన్మెంటబ్బీ! ఓట్లకు అమ్ముడుబొయ్యేది,” కేకరించి ఉమ్మాడు? పులి సుబ్బన్న.

“వాల్లకన్నా హీనంగా బతికెట్లోల్లు మనోల్లలో లేరంటావా. యేటా దోవదప్పకుండా వచ్చే యీ కరవుల్తో నెత్తినిండా అప్పులమోత ఎక్కవై మన బతుకులు రోజురోజుకూ యిగిరిపోతాండయి. వాల్లకేం కూలి మారాజులు. రొండ్రాపాల బియ్యమొచ్చినాకే ఒక్కరోజు కూలికిబోతే సాలు మూడ్రోజులు గోడకింద కూకున్నే జరిగిపోద్ది. వాల్లకంటే మన బతుకులేడ బాగుండాయబ్బీ! యీ గవన్మెంటోల్లకు బుద్ధిలేదుగాని,” అన్నాడు, అవేదనతోటి ఆవేశం మిళితమైన స్వరంతో.

“నిజమే నిజమే. సుగంగా బతకాలంటే యిట్టా కూలికెన్నా బోవాల. అట్టా పుజ్జేగమన్నా సూసుకోవాల,” పక్కనే ఉన్న ఎంగన్న అందుకొన్నాడు.

“ఏమన్నాగానీ, మనకన్నా వాల్లే బాగా బతుకు తాను,” సిద్దయ్య సిద్ధాంతీకరించాడు.

“మనమెంత యీనంగా బతికినా అదో అట్టా బొచ్చేదీస్సోని యిండ్లమట్టి బోలేం గదా!” రంగన్న అనటంతో అందరి కళ్లు అటుకేసి తిరిగాయి.

సత్తుపళ్ళేని చంకన బెట్టుకొని వీధిలైటు వెలుగు లో పైవీధికెల్లా కన్పించింది మాల పొట్టక్క.

“యాడికో యీదెక్కి పోతాంది. పూరంతా దిరిగినా పెసిడెంటు ఇంటికొన్నే గాదూ దానికింత పిడ్డ బుడ్డేది,” గురన్న అన్నాడు.

“యీల్లింటికి దానికి అంత లంకె వుంది మరి. యీల్లమ్మ తన పాలి మిగిలిచ్చెయినా ఆ పొట్టదానికి పెద్దది.”

నాకు వినబుద్ధిగాలేదు. ఆ సంభాషణ పొడిగింపు భరించరానిదిగా వుంది. వాళ్ల మాటల్లో దాగున్న వ్యంగ్యం నాలో తగలరాని చోట తగిలి చురక్కిమని పిస్తోంది.

ప్రెసిడెంటును అయినంత మాత్రాన నేను వాళ్ల ఎగతాళికి అందనంత ఎత్తులో ఏమీలేను. నిన్న మొన్నటి దాకా నిరుద్యోగిగా వుండి ఈరోజు ప్రెసిడెంటు అయిన వాణ్ని.

నేనూ వాళ్లల్లో ఒకణ్ణే.

కాదంటే- నా తండ్రి అహోరాత్రుల శ్రమ ఫలంగా అంతో యంతో వాళ్లకన్నా మంచి ఆర్థికస్థితి కలవాణ్ని. వరసైన వాళ్ల ఎగతాళి భరించటం బరువే.

అందులోనూ పొట్టక్కతోటి మా కుటుంబానికున్న సంబంధాన్ని గురించిన ఎగతాళికి నేనసలు తట్టుకో లేను.

చిన్నప్పటిలా బహిరంగంగా గేలిచేయకున్నా, నర్మ గర్భంగా వాళ్లు చేసే ఎగతాళి నా మర్మాల్లో నాటు కొంటోంది. అక్కడికి నేను హుందాగా ప్రవర్తించటంతో అంతగా పేలటం లేదు.

పొట్టక్క సంగతి దాటవేసేందుకు రాబోయే ఎంపీ ఎలక్షన్ల సవాలెత్తాను.

దాని మీద చర్చ చాలాసేపు సాగింది.

అంతలో పొట్టక్క వూరంతా చుట్టి మాయింటి వద్దకు రావటం, ఆమె కోసమే కనిపెట్టుకున్నట్లు మా అమ్మ పప్పు బువ్వ పళ్లెంలో వేయటం, పొట్టక్క పంచ దిగి అరుగు ముందు నించే వెళ్లటం జరిగింది.

“నేన్నెప్పటి...” గురన్న మళ్ళీ ఎత్తబోతున్నాడు ఆ విషయం.

“ఏమబ్బీ! ఇంగరా నాయనా,” మా అమ్మ పిలుపు.

నాక్కొంత వూపిరి పీల్చుకున్నట్లయింది.

“బువ్వదిని రాపోండి,” చెప్పాను అరుగు దిగుతూ, చర్చ కొనసాగకుండా అపుతూ.

పైపంచెలు దులుపుకొంటూ నాతోబాటు కొందరు కదిలారు.

మెల్లిగా ఇంట్లో కెళ్లాను. అమ్మ మీద అసహనంగా వుంది. భార్య మీద కోపంగా వుంది.

మౌనంగా స్నానం చేసి భోజనం అయిందని పించాను.

తల్లితో చెబితే ఉపయోగం కన్పించేటట్లు లేదు.

అసలు- నాదొక సమస్యగా ఆమె అర్థం చేసి కొనేట్లు చిత్రించలేమోనని నా అనుమానం.

నాకు మాత్రం ఇదొక సమస్యగా యీ మధ్య కాలంలోనే గదా విస్తృతమైంది.

రెండు మూడుసార్లు ఇందిరకు చూచాయగా చెప్పి చూశాను. దీన్నంత తీవ్రమైన సమస్యగా ఆమె తీసి కొన్నట్లు లేదు. అందుకే ఆమె మీద కోపం.

లేచి అలవాటుగా అరుగువద్ద కెల్తోంటే మంచ మీంచి నాన్న అన్నాడు. “రొవ్వొంత సేపు పురాణం సదివి చెబితేమబ్బీ! ఆ పోలుబొందులేని మాటల్తో పొద్దు బుచ్చుకుంటే,” అని.

నేను విన్పించుకోనట్టుగా వెళ్లి అరుగుమీద కూచున్నాను. పంచాయతీ ప్రెసిడెంటును అయింతర్వాత రాత్రి పొద్దుబోయిందాకా అరుగు మీద యవ్వారం తప్పనిసరి బాధ్యత అయింది.

రాత్రి చర్చ సొంతం మాలోల్లకు రాబోతోన్న బిల్లింగుల గురించే సాగింది.

వాళ్లతోబాటు తమకు కూడా బిల్లింగులాచ్చే అవకాశమేదైనా వుండేమోనని రైతుల వెదుకులాట.

తమకు బిల్లింగులాచ్చే అవకాశం లేదని తెలిసే సరికి మాలోల్లమీద కొంత యీర్ష్యలాంటిది వ్యక్తం చేశారు ఒకరిద్దరు రైతులు.

యవ్వారం ముగించి ఇంట్లోకెల్లి మంచినీళ్లు తాగి దొడ్లోకి నడిచేసరికి మంచమ్మీద కనుగూరికి వుంది ఇందిర.

నా స్వర్ణ సోకగానే మెల్లిగా ఒక పక్కకు సర్దుకుంది.

“ఏం యవ్వారమబ్బా! సగిరబొద్దుదాకా. నాకీ దొడ్లో ఒక్కదాన్ని పండుకోవాలంటే ఎట్లనో వుంటది. బెన్నే వస్తేనేం?” అంది.

ఇప్పటిదాకా నిద్రబట్టలేదు కాబోలు. నేను వెల్లకిలా పడుకొని మౌనంగా నక్షత్రాల కేసి చూస్తున్నాను.

ఆమెను మందలించేందుకు లోలోపల అసహన పడుతున్నాను.

పొట్టక్కను గురించి హెచ్చరించేందుకు ఆవేశ పడుతున్నాను.

ఆమె చేయి మెలగా నా ఎదల మీదకొచ్చింది.

దానితోటే తల కూడా వచ్చి కుదురుగా సర్దుకొంది.

నేనా అనుభూతికి ఓపేపు బలంగా ఆకర్షింపబడుతోన్నా. రాయిలా వుండేందుకు విశ్వప్రయత్నం చేయసాగాను. కొద్దిక్షణాల్లో పూర్తిగా కరిగిపోవటం ఖాయమనే సంగతి అర్థమై వెంటనే నోరు విప్పాను.

“రేపట్టుంచి ఆ పొట్టక్కను ఇంటికాడికి రానీగా కండి,” చెప్పాను.

మోచేతుల్ని అపుగా నా ఎదల మీద తలపైకి లేపింది ఇందిర.

“అదేం కూలికి నాలికి వచ్చేదా? కావాలి గంత లుండేదా? రోజూ కూడు బెట్టి సాకుతాండు,” కోపంగా అన్నాను.

ఆమె కళ్ళల్లోని ఆశ్చర్యం నా కళ్ళ మీద తళుక్కున మెరిసింది. పొట్టక్కను అట్లా సంబోధించటం నాలో సైతం ఒక మూల అపరాధ భావంగా రగులుతోంది.

ఆమె మీది అసహనాన్ని నా నాలుక అంతకన్నా సున్నితంగా వెళ్ళగక్కలేకపోయింది మరి.

“మా అమ్మకు నువ్వయినా చెప్పి ఆమె పీడ ఎట్లనోకట్ట వదిలించు,” చెప్పాను.

ఉపోద్ఘాతం అర్థంకాని విద్యార్థినిలా నాకేసి చూసింది ఇందిర.

“మన పెళ్లయిన కొత్తలో నువ్వే సెబితివి. పొట్టక్కను రొవ్వొంత బాగా సూసుకోమని. ఇంటికాడి కొస్తే లేదనకుండా పంపమని?” ప్రశ్నార్థకంగా అగింది.

సమాధానంకోసం చాలాసేపు నేను గుండె తడుపు కోవలసి వచ్చింది. అంతలో ఆమె తల నా ఎద మీద సున్నితంగా వాలింది.

*

చిన్నంబలి పొద్దయింది.

నోట్లో వేపపుల్ల ఆడిస్తూ తోట వద్ద నించి తిరిగి వస్తున్నాను. జ్యోతివాగులో దిగేసరికి ఏసేబు ఎదురయ్యేడు. “నీ కోసమే వస్తాండ సోమీ!” అంటూ.

“మాట్లాడుకొన్నారా?” అడిగాను.

“కుదర్లేదయ్యా!” వెనకే నడుస్తూ చెప్పాడు.

“ఏం?”

“ఆ నా కొడుకులు తావు సార్లంటాండు.”

“నిజంగా చాలా?”

“బిల్లింగులకు సరిపోద్ది. గొడ్డుగోదా కట్టేసుకోవా లంటేనే బరువు.”

కొద్దిసేపు మౌనం తర్వాత చెప్పాను, “నేను కనుక్కొంటాలే,” అని.

ఏసేబు ఆగి మిరపచేలకేసి సాగాడు, ‘గొర్రెపిల్లలకు ఆముదపు అకు కావాలంటూ.’

వాస్తవానికి ఏసేబు మామూరి వాడు కాదు.

మా మాలోల్ల చుట్టం.

అతనిలాంటి వాళ్ళ పదిమంది దాకా వచ్చి ఇక్కడ స్థిరపడ్డారు, కూలినాలి చేసుకొంటూ, విస్తారంగా వ్యాపించి వున్న బరకభూముల్లో కొర్రో, అరికో పండించుకొంటూ బతుకుతున్నారు. నాలాటి పనిచేయలేని వాళ్ళ భూముల్ని కోరుకు గుత్తకు చేసికొంటున్నారు.

ఇప్పుడు బిల్లింగులాచ్చేసరికి వాళ్ళకు పూర్ణోష్ణలాలు తక్కువయ్యాయి. ఇంతదాకా తమ తావుల్లో గుడిసెలేసికోనిచ్చిన బంధువులు ఇప్పుడు లేచి పొమ్మంటున్నారు.

ఈ తకరార్ల మధ్య వచ్చిన బిల్లింగుల్ని వదిలేసుకొంటారేమోనని నాక్కొంత ఆందోళన కలిగింది.

వాళ్ళకు నా హయాంలోనే పక్కాగృహాలు కట్టించాననే తృప్తికన్నా, రాజకీయంగా వాళ్ళెప్పుడూ నావైపే వుండిపోతారనే నమ్మకం నాకక్కవ అనందాన్ని కలిగిస్తూ వుండేది.

అదిప్పుడు బీటలు వారటం పట్ల బాధగా వుంది.

ఇంటికెళ్లి ముఖం కడుక్కొని కడుపులో యింత పిడచ వేసికొని పంచలోకొచ్చేసరికి, “ఓయ్ దారా!” అంటూ వచ్చాడు గురన్న.

అతని వెనక పులి సుబ్బన్న- ఎంగన్న, తిరిపేలయ్యలు వున్నారు.

అందరూ మంచాల మీద కూచున్న తర్వాత, “ఇంతకూ మిద్దెలు ఖాయమేనా ఓహోయ్?” అని అడిగాడు గురన్న.

“ఆ... ఖాయమే,” చెప్పాను.

“ఎన్ని?”

“నలభై దాకా.”

“యిరవై యిండ్లోల్లే గదబ్బీ యీల్లంతా?” పులి సుబ్బన్న అడిగాడు ఆశ్చర్యంగా.

“పెద్ద కుటుంబాలున్నాయి గదా! ఏరుబొయ్యే వాళ్ళకు కావొద్దా!” చెప్పాను.

“అవున్నే పుట్టిన పిల్లోడంతా యేరుబొయ్యేవోడే,” ఎంగన్న అన్నాడు.

“మనమిప్పుడేమీ అనుకోవావల్సిన పన్నే. మన పూర్వీకులకు బుద్ధిలేదు,” బీడీ ముట్టించుకొంటూ అన్నాడు పులి సుబ్బన్న.

“ఏమీ?”

“బుద్ధున్నోల్లయితే మాలిండ్ల ప్రక్కన పూరు గట్టుకొంటారా?” గయమన్నాడు. నాకు నవ్వొచ్చింది.

“ముందు మనోల్లే ఊరుగట్టారేమో?” అన్నాను.

“అట్లయితే మాలొల్లను పూర్ణో యిండ్లేసుకో నిస్తారా?” అన్నాడు కోపంగా.

నిజమే. ప్రతి వూరికి మాలవాడ దూరంగా వుంటుంది. మా పూర్ణోనే కలిసి వుంది.

పూర్వం మా బరుగొడ్డ కొట్టం హద్దుగా పడమటి వీధంతా మాలిండ్లనట. నలభై యాభై ఇళ్లదాకా వుండేవట. వాళ్లంటే జంకుతూ వుండేవారట పూర్ణోని గొల్లలు, కాపులంతా.

గత అర్ధ శతాబ్దంలో ఇక్కడి కరువు పరిస్థితులకు తట్టుకోలేక భద్రావతి మొదలైన ప్రాంతాలకు వలస పోయారట మాల్వల్లంతా.

వాళ్ల ఇంటి స్థలాల్లో రెండొంతుల దాకా గొల్లలు కాపులు ఆక్రమించుకొని ఇండ్లనుకొన్నారు. ఇప్పటి మాలిండ్లకు వూరికి అసలు తేడా లేకుండాపోయింది.

“యీన్నించి జూస్తే నీకేమనిపిస్తాందోయ్?” గురన్న అడిగాడు.

నేను పంచలోంచే మాలిండ్లకేసి చూపులెత్తాను. ప్రతిరోజూ అప్రయత్నంగా కొన్ని వందలసార్లు చూస్తుంటాను. నాకేమీ అనిపించలేదు.

“ఆ గుడిసెలూ, ఆ కొట్టాలూ, ఆ పడిపోయిన గోడలూ... మాల్వల్లకూ రైతులకూ ఏమన్నా వారా కనిపిస్తాందే?”

నిజమే. ఏమీ తేడా లేదు.

“ఆ మాలిండ్లన్నీ మిద్దెలయినాయనుకో. ఎట్టుంటదో ఒకసారి వూహజేసి సెప్పు.”

కొత్త చమత్కారమే.

‘వెలిగే మాలిండ్ల మధ్య వెలవెలబోయే రైతుల గుడిసెలు,’ అంటూ చెప్పవలసి వస్తుంది.

“ఎప్పుడన్నా సరైన కాపాడు వూర్లోకొచ్చి సూసే మానం బోద్దోయ్ మొగోడా!”

అయోమయంగా అతనికేసి చూశాను.

అతని ఉద్దేశ్యమేమిటో నాకర్థం కాలేదు.

“వాళ్లంతా మిద్దెల్లో. మన్వల్లంతా బోదకొట్టాల్లో... పొద్దుణ్ణేనాన్నుంచీ సూన్నావుండాలంటే బాగుండదబ్బి!” తిరిపేలయ్య.

వాళ్ల ఉద్దేశ్యం నాకర్థమైంది.

“బిల్లింగులు శాంక్సనయినయ్. మనమేం చెయ్యలేం,” చెప్పాను.

“రాకుండా జెయ్యొద్దు. వూర్లో కట్టకుండా జెయ్యొసాలు,” ఎంగన్న.

“కొత్త మాల్వల్లకు యీలైట్టా తావియ్యరు గదా! వాల్లను గాదని యీల్లు సొంతంగా కట్టుకోలేరు. అందర్నీ కలిసి పలుగురాళ్ల మిట్టన కట్టుకోమని సెప్పు,” గురన్న సలహా.

అలోచిస్తూ వుండిపోయాను.

✱

మధ్యాహ్నం దొడ్లో మందార చెట్టు కింద వాలు కుర్చీలో కూచుని కళాపూర్వకమైన చదువుతున్నాను.

కథ నడిపిన తీరు నన్నెంతో ముగ్ధుణ్ణి చేస్తోంది.

ఊహించని మలుపులు. మలుపు మలుపుకూ ఒళ్లంతటికీ గగుర్పాటును అంటించే కుదుపులు.

వుస్తకాన్ని ఒళ్లో పెట్టుకొని అందులోని దృశ్యాల్ని సజీవంగా మనోఫలకం మీద గీసికొనేందుకు ప్రయత్నిస్తూ కళ్లు మూసికొని వెనక్కి వాలాను.

ఇంట్లో అమ్మ, ఇందిరా మాట్లాడుకొనే మాటలు అస్పష్టంగా వచ్చి నా చెవుల సోకేందుకు ప్రయత్నిస్తున్నాయి.

వాటిని నేను పట్టించుకోదల్చలేదు గాని, పొట్టక్క గురించిన మాట వినిపించేసరికి ఆసక్తిగా చెవులు రిక్కించాను.

“వాని మొగంలే. పెసిడెంటు అయినాకే వాని బుద్ధులు గూడా మారిపోతాండయి,” అమ్మ అంటోంది.

రాత్రి నేను చెప్పిన మాట చెవినేసింది కాబోలు ఇందిర.

“ఆ పొట్టదీ నేనూ సిన్నప్పట్నుంచీ సావాసగత్తెలం. ఇద్దరం కల్పి బరుగొడ్డకు పోతాంటిమి. అప్పుడు గూడా యింత లావు పొట్టేసుకుని తిరుగుతాండే. వాళ్లమ్మ బెట్టిన సాగం ముద్ద సద్ది సంగటి దాని కడుపులో ఏ మూలకూ సాల్లు. నా సంగటి గూడా గుంజక తింటాండే. నేనెప్పుడన్నా మాయమ్మ మీంద అలిగి సంగటి తీసపోకుంటే దాని సాగం ముద్దలోనే ఇద్దరం సర్దకపోతాంటిమి. ఆరోజు యింగ దాని అగసాట్టు సూడాల. సేలల్లో అలసందకాయలు, కందికాయలు పెరక్క తింటది. కంపసెట్టలో దూరి దోరదోర రేగ్గాయలు పీక్క తింటది. బచ్చటాయి గడ్డలు తొవ్వక తింటది. ఇంటికొచ్చేదాకా ఏదోకటి తింటానే వుంటది.”

చిన్నప్పుడు తెలిసో తెలియకో చేసిన పనుల్ని ఆమె గొప్పగా చెప్పకోవటం నాకు సహించకుండా వుంది.

కోడలు- తన మేనగోడలే కాబట్టి సరిపోయింది గాని, ఎవరైనా పరాయిపిల్లయి వుంటే- మాల్వల్ల సంగటి తిన్నందుకు ఆమెను ఎంతగా అసహించుకొని వుండేదో!

“అది లేకుంటే యీడేడ వుండాడనీ! యీడు పుట్టడం ఆకలితోనే పుట్టిండు. బూమ్మీద పన్నేల నుంచి ఒకటే ఏడుపు. నాకాడ పాల్లేవు. బరుగొడ్డు పాలు వొంటలే. అడికీ ఆవును పట్టకొచ్చిండు మీ మామ. అయ్యా కుదర్లే. ఇప్పుడేల అప్పుడేం పాలపాడి డబ్బాలు న్నెయా? పాడా?... ఆ యమ్మను యీ యమ్మను ఎన్రోజులని బంగపడాల. యీని ఏడుపు ఆపాలంటే నా సేతగాలే. ఆ కాలానికి దేవతాల యీ పొట్టదే అడ్డు పడింది. వాళ్ల పిల్లనికీ సంగటో సారకో పెట్టుకొని యీనికి పాలిచ్చింది... యీడు యింతోడయ్యేదాకా పొట్టక్కను సూసేసాలు ఎగురుకుంటా పొయ్యి వోల్లో పడేవోడు.”

తర్వాత నాకు వినబుద్ధిగాలేదు.

ఏ విషయాన్ని గురించయితే నేను మధన పడు తున్నానో- దాన్నే ఆమె తెలిసి కంపుజేస్తోంది.

రాజకీయంగా ఎదిగి, సంఘంలో గుర్తింపు పొందితర్వాత, అర్థికంగా అంత గొప్పస్థితిలో లేకున్నా నా చదువును చూసో, పదవిని చూసో పదిమంది పెద్ద రెడ్ల సరసన నాకూ స్థానం కేటాయించిన తరువాత-

నా బాల్యం నన్ను వెంటాడే దయ్యమైంది.

నాకీ సమస్య చిన్నప్పటి నుంచీ వుంది.

అప్పుడంత మేధోపరంగా వుండేది కాదు.

గిరిలో వున్న బొంగరాన్ని గురిజూసి కాలెత్తి నా బొంగరంలో గుమ్మగడితే రెండుగా విచ్చి గిరికి అటు ఇటు చెక్కలయ్యేది. తోటి పిల్లలంతా సంతోషంతో చప్పట్లు కొట్టేవాళ్లేగాని, బొంగరం పోగొట్టుకొన్న వాడు మాత్రం గురుగా, “యీడేం మనపాల్దాగిండా? మాలోల్ల పాల్దాగిందాన అంత బలం,” అనేవాడు.

దాంతో పిల్లల చప్పట్ల మధ్య వాడి మీద నేను కలబడటం, ఇంటికొచ్చి మా నాన్న చేత దెబ్బల్లినటం మామూలైంది.

బడిలో తోటి పిల్లల్ని కొట్టినప్పుడు సైతం ఇదే మాట.

ఒకసారి తోటకాడ మడవ కోసం గలభా జరిగి అవతల వాళ్లు ఇద్దరు కలిసి ముల్లు గర్రల్తో మా నాన్న మీద దాడి చేసిన సమయంలో నేను ఒడుపుగా ఒకని చేతిలో కర్ర లాక్కుని ఇద్దర్నీ చావబాదినప్పుడు వాళ్ల ఆడాళ్ల నోళ్లలోంచి కూడా యివే మాటలు.

అమ్మ సైతం అదే మాట, “పాట్లక్క పాలు తాగి పెరిగానని.”

ఒక్కోసారి అనిస్తుంది, ‘నాకీ పెరుగుదల లేకున్నా బావుండే’దని.

పై చదువుల కోసం వూరు విడిచింతర్వాత సమస్య చాలావరకు మాసిపోయినట్లే అనిపించింది. ఊరి వాళ్లతో మునుపటిలా గాఢంగా కలవకపోవడం వల్ల ఆ విషయం ఎదుటికి వచ్చేది కాదు.

చదువైనాక ఉద్యోగానికి ప్రయత్నించడం, ఆ ప్రయత్నాలు బెడిసికొట్టి అనుకోకుండా వచ్చిన పెళ్లి ప్రయత్నం ఫలించటం, మేనమామ కూతురే నా పెళ్లాం కావటం. నా నిరుద్యోగానికి కొంత పని కల్పించినట్లయింది.

నేను వూర్లో మొదటి గ్రాడ్యుయేట్‌ననే అహం వల్లనయితేనేం, ధనవంతుడైన మామ దొరికాడనే గర్వం వల్లనయితేనేం, కోరుకు గుత్తకు యిచ్చి కూచున్నా కుటుంబ పోషణకు ఇబ్బంది కలిగించని భూములున్నా

యనే తృప్తి వల్లనయితేనేం- ఊర్లో మనుషుల్తో పెద్దగా పూసుకు తిరగను కాబట్టి ఆ మధ్యకాలంలో పాట్లక్క సమస్య నన్ను స్పృశించలేదు.

పాలంపనులు చేయలేక, ఇంటికాడ వూరకే వుండ బుద్ధి కాక రాజకీయాల్లోకి దిగింతర్వాత మనుషుల్లో కలిసిపోక తప్పలేదు.

అదో- అప్పుడు తిరగదోడడం మొదలైంది యీ సమస్య.

ఎన్నికలయ్యేదాకా వాళ్ల ఎగతాళిని నేను చిరు నవ్వుతో స్వీకరించేందుకే ప్రయత్నించానుగాని, పంచా యతీ (పెసిడెంటును అయింతర్వాత భరించలేక పోతున్నాను.

అయితే వాళ్లు కూడా నా చిన్నప్పటిలా సూటిగా గేలిచేయటం లేదుగాని, పాట్లక్క కన్పించినప్పుడు మాత్రం వరసైన వాళ్లు చలిస్తున్నారు. నా హుందాతనాన్ని సైతం దాటుకొచ్చేందుకు ప్రయత్నిస్తున్నారు.

నోటితో అనకున్నా వాళ్ల కళ్లలోని పరిహాస కిరణాలు నా ఒళ్లంతా గొంగళిపురుగులై ఉలుల మంటాయి.

నా గెలుపుకోసం తన పరిధిలో అహర్నిశలూ శ్రమించిన పాట్లక్క కృషిని గుర్తు చేయటంలో కూడా వ్యంగ్యమే.

అందుకే యీమధ్య కాలంలో ఆమెను చూస్తే చాలు - నిండా రొచ్చులో మునిగిన నా ఆకారం నాకు మదికొస్తుంది.

చిలుమెక్కిన వోళ్లు, చింపిరితల, చిరుగుల చీరతో అసహ్యంగా వున్న ఆమె ఒడిలో నా బాల్యం గడవటం నాకు భరించరాని స్మృతిగా వుంది.

చెమటతో తడిసి, ఉప్పురి, చారికలు గట్టిన ఆమె రవికను చూడటంతోనే నా ఒళ్లు జలదరిస్తుంది. నా ముఖం నిండా చెమట కంపు దట్టించినట్లుగా అనిపించి ఊపిరాడక ఉక్కిరిబిక్కిరి అవుతాను.

ఆమె నా కళ్ల ముందు కనిపిస్తూ వుంటే నాకీ అగచాట్లు తప్పవు.

ఆలోచించసాగాను.

ఉదయం పులి సుబ్బన్న బృందం చేసిన ప్రతి పాదన గుర్తొచ్చింది.

ఆలోచించే కొద్దీ నా సమస్యకు పరిష్కారం అందు లోనే దొరుకుతున్నట్లుగా గోచరించింది.

అవును... ఆమె నాకు దూరమైతే చాలు.

మాలిండ్లన్నీ మిట్టమీదకు మారితే ఆమె నీడ కూడా ఇక్కడ సోగదు గదా!

హుషారుగా లేచి పుస్తకాన్ని గూట్లో పెడుతోంటే అమ్మ అంది, “ఏమబ్బీ! గడ్డి వామేయించవా? కల్లానికి కంపేయకుండా అట్టనే బెడ్డవా?” అని.

“రెండు మూడు రోజుల్లో అయిపిస్తాలే,” చెబుతూ బైటకొచ్చాను.

మధ్యాహ్నం కాబట్టి పులిజూదం, బారు కట్టలతో అరుగు మోగిపోతోంది. పులిజూదం వద్దనున్న పులి సుబ్బన్నను పక్కకు పిట్టి విషయం చెప్పాను. ఆయన అటు వెళ్ళగానే నేను పులిజూదం వద్దకు నడిచాను.

✱

పొద్దుగూకే సమయాన పులి సుబ్బన్న నావద్ద కొచ్చాడు గురన్నను వెంటేసుకొని.

“కుదరదంటాండ్రబ్బీ! మిట్టకు బొయ్యేందుకు కొత్త మాలోల్లు ఎప్పుడెప్పుడా అని సంకలు ఎగేస్తుండ్రు గాని, పాతొల్లు వొప్పుకోడంటే, ‘రైతుల్నిట్టి పెడ్డే మేమెట్టా బతకాల?’ అంటాండ్రు. ‘ఉప్పొ, పప్పొ, సద్ది సంగటో, ఊరిమిండ్లో అడక్కొచ్చుకొని బతికేటోల్లం. మేము సచ్చినా పూరిడ్లు’ అంటాండ్రు,” చెప్పాడు.

నా ఆశలు తున్నున జారాయి. సమస్య మళ్ళీ జటిలమైంది. పొట్టక్క బాధ నన్నదిలేట్టు లేదు.

రాత్రి ఏసేబు అరుగు వద్ద కొచ్చాడు.

“కుదరదంటాండ్రా వాల్లు. మీరే ఎట్టనోకట్ట బతి మాలుకోగూడదండ్రా!” గురన్న చెప్పాడు.

“యినడం లేదయ్యా!” బాధపడ్డాడు ఏసేబు. “తోటిమాలోల్లం, పూరిడ్డివొచ్చినోల్లం, రొవ్వొంతన్నా మా మీంద కనికరం లేదయ్యా నా కొడకలకు,” అన్నాడు.

“వాల్లకు తెలిసిరాలేదుగాని- మిట్టమీంద మీకు శాన సుగంగా వుంటిరా!” గురన్న అందుకొన్నాడు, “యాడ బారెడు బారెడు గుడిసెల్లో, రొచ్చు బురదల్లో పొల్లేడే దానికన్నా మిట్టమీంద కావలసినంత తావుంది. హాయిగా బతకొచ్చు. నెలరోజులు జడిబట్టినా కాలికి బురదంటుదు. బస్సు మార్గం దగ్గర. నన్నడుగుతే యిది నరకం అది సొగ్గంరా!”

“నిజమేగదూ మరి!” ఏసేబు తలూపాడు.

“అయ్యన్నీ ఎట్టన్నాయే. రైతులిండ్లల్లో మాలోల్లం కలిసుండాంటే యాడయిద్దెబ్బా? - యీల్లు బుద్ధిలేక వుండారుగాని. మీరు దోవన వస్తాంటరు. పోతాంటరు. మేం మంచాల మీంద నీలుక్కోని కూకుంటే బాగుంటదే? అట్టని మాటి మాటికి లెయ్యాలంటే మా పొగుర్నా కొడకలకు వొల్లొంగుతదే? అందుకే మీకు దూరంగుంటే గౌరవముంటది. అయ్యా అన్నీ, ఒరే అన్నీ తగినట్టుంటది,” చెప్పాడు ఏసేబు.

అతని మాట మా వాళ్ళందరికీ నచ్చినట్టుంది.

“అవ్ అవ్... నీ నడతకూ వాల్ల నడతకూ యాడ సమ్మందం. తొలిత నుంచీ నూస్సానే వుండాం. నీకతే యేరు. నీ తెలివి వాల్లకేడవస్తుది,” ఎంగన్న మెచ్చుకోలు.

“నేను పెద్ద రెడ్డ కాడ మెలిగినోన్నయ్యా! లోకం సూసినోన్ని. యీనా కొడకలకేందెల్లు,” ఏసేబు వివరణ.

ఏసేబు మాటల్లోని నిజాన్ని గురించి నాకు అనుమానమే. అక్కడి రెడ్డ చేత దెబ్బల్నిని చెల్లకనే ఇక్కడి కొచ్చాడని జనుల వాడుక.

తమకు స్థలాలివ్వని పాత మాలోల్ల మీద రైతులకు చెడు అభిప్రాయాన్ని కలిగించేందుకు అతను ప్రయత్నిస్తూ ఉన్నట్టుంది.

నేనేమీ కలుగజేసికోలేదు.

రాత్రి అమ్మకు చెప్పాను వామేసేందుకు ముగ్గురు కూలోల్లను పిలవమని. ఉదయమే లేచి కూలోల్లను వెంటేసుకొని కళ్ళంలోకెళ్లాను.

పొట్టక్క కొడుకుతోటి ఇద్దరు కాపోల్లు వున్నారు పనికొచ్చిన వాళ్ళలో. లావుపాటి గుండ్రాళ్ళ మీద పండె కొయ్యల్ని పేర్చి రెండు బండ్ల జొన్నవొచ్చు వాడ్డెసరికి అంబలి పొద్దయింది.

పైటేలకంతా వామి బాగా ఎత్తుకు లేచింది.

మంచి హుషారు మీద పన్నేస్తున్నారు కూలీలు.

పొట్టక్క కొడుకు వామ్మిద వున్నాడు.

మనిషి బక్కగా టీబీ పేషంట్లా వున్నా- వాడు మంచి ఏటుగాడు.

పొట్టక్క మీది స్మృతులకు తావివ్వకుండా, కోపు యాస లేకుండా వామి పెరిగేందుకు కింద నుంచి సూచనలిస్తూ పన్నేయించుకొంటున్నాను.

వామి పెరిగేకొద్దీ దగ్గరున్న ఎండుగడ్డి అయిపోయి కుప్పలు దూరమయ్యాయి.

మోపుల్ని ఎగేసేందుకు కూడా బరువై చిలక్కబై ఉపయోగించాల్సి వచ్చింది.

మోపు గట్టటం, మోయటం ఇద్దరి చేతుల్నిండా పనవటంతో, తలకు గుడ్డ చుట్టి చిలక్కబై అందుకొని ఎగేయటం ప్రారంభించాను.

బరిగె, రాగి, కొర్ర, అరికె చెత్తల్తోబాటు సెనక్కబై కూడా కలిసి పారలు పారలుగా పేరుకొని వామిగా రూపెత్తుతోంది.

ఎండ పొడ సోకకుండా వున్న చింతకొమ్మల నీడ కింద మేము హుషారుగా పన్నేస్తున్న సమయంలో సింగరప్ప వచ్చాడు ప్రకాశాన్ని తోడేసుకొని.

“నేనెగేస్తుతేబ్బా!” అంటూ ప్రకాశం నా చేతిలోని చిలక్కబై అందుకొన్నాడు.

తలకు చుట్టుకొన్న టవల్ విప్పి వాళ్లు విదిల్చికొని, కడవలో నీళ్లించుకు తాగి ఒక రాత్రి మీద కూచున్న నావద్దకొచ్చాడు సింగరపు.

“ఏంది కత?” నవ్వుతూ అడిగాను.

“ఏముంది సోమీ! ఎట్టాన్ కట్ట ఆ మిద్దెలాచ్చేట్టు సూడు. బీద నాకొడకలం,” దీనంగా అన్నాడు.

“మీకు బిడ్డింగులు కట్టించాలనే నేనింత ప్రయత్నం చేసేదీ,” చెప్పాను. “వాళ్లకు మీరు తావి య్యక పోతిరి. వాళ్లతోబాటు వూరిడ్చి మిట్టకు పోమంటిరి. మధ్యన నేనేం జెయ్యాలి?”

నా ఎదురుగా గొంతుక్కుచ్చున్నాడు అతను.

“మమ్మల్నిడ్చి పెట్టి మేమేద బతకాల? మిట్ట మీంద యిండ్లనుకొంటే మానాకొడుకులు పనికొస్తారా రెడ్డి! అదిలిచ్చే వాల్కులేక- పనిబాటలైయ్యకుండా పెండ్లాల కూలిగింజల్లో సారాయి తాగి తాగి నాశనమై పోరా! యీడ పూర్లో పుండబట్టి, పొద్దున్నేనాన్నుంచీ మీ మొగాలు సూడబట్టి కూటికి గుడ్డకు యిబ్బంది లేకుండాంగాని వూరిడిస్తే బతుకుతామా సోమీ! సుట్టు పక్కల మాల మాదిగొల్ల బతుకు సూస్తాండం గదా! అబ్బబ్బ... వూరిడ్చే మాట ఎత్తగాకు రెడ్డి!” అన్నాడు.

తదేకంగా అతనికేసి చూశాను నేను.

నిజమే... ఊర్లో ఉండటం గుండా చుట్టపక్కల మాల మాదిగల్లాగా వీళ్లు సోమరిపోతులయ్యేందుకు వీల్లేకపోయింది. వీళ్లు గోడకింద కూచోబోయినారైతేలు కూచోనివ్వరు. రెక్కబట్టుకు పొలాల్లోకి లాక్కుపోతారు.

“మరి... కొత్త మాలొల్ల సంగతేందోయ్? వాళ్లు మిమ్మల్నే నమ్ముకొన్నేరు గదా!” అన్నాను.

“వాల్లకూ మాకూ ఏమి లంకె రెడ్డి?”

నాకాశ్చర్యమేసింది.

“మీవాళ్లే గదా!” అన్నాను.

గట్టిగా వూపిరి పీల్చి వదిలాడు సింగరపు.

“ఆ నాకొడుకులకేం? యియ్యాల యీడుంటర. రేపు యింగోసోటికి బోతరు. ఆ ఏసేబుగాడయితే యిప్పుటికి రొండూర్లు మారిండు. రొండూర్ల కాడ వానికి గవన్నమెంటొల్లు మిద్దెలు గట్టిచ్చిను. బూమిలిచ్చిను. బోర్లైయించిను. ఎద్దులిచ్చిను,” గట్టిగా చెప్పాడు.

“అవన్నీ ఎక్కడికెళ్లాయ్?” వింతగా వుంది నాకు.

“కడుపులోకే...” అభినయిస్తూ చెప్పాడు.

“అవ్ రెడ్డి! ఎద్దులు కోసక తిన్నేరు. బండ్లమ్ము కొన్నేరు. బోరులో మోటారమ్ముకని లోపల పడిపోయిందని ఆఫీసర్లకు జెప్పిను. వూరిడ్చినాంక మిద్దె దంతెలు, వాకిండ్లు గూడా పీకి అమ్ముకొన్నేరు. యీడ గూడా అదే పని బట్టాలని సూస్తాను.”

ఆ కఠోర సత్యం నన్ను కొంతసేపు కుదిపింది.

“వాడెప్పుడూ ఎప్పుని ఎంగిలిదిని బతుకుదామా అనే సోమీ,” సింగరపు అన్నాడు.

ఎంగిలి అనేసరికి నాకు వామ్మీది ఏటుగాడు గుర్తొచ్చాడు.

పుట్టగోచి బెట్టి వామ్మీద హుషారుగా కదల్చున్నాడు.

ఒళ్లంతా మట్టి పేరుకొని పుళ్ల శరీరంతో, అస్తి పంజరంలా వున్న పొట్టక్క కొడుకునే చూస్తోంటే- వాడి ఎంగిలి పాలు తాగి పెరిగాననే విషయం నా వెన్నెముక వెంట అసహ్యపు జలదరింపై పాకుతోంది.

రాజకీయపు హోదా, చదువిచ్చిన విజ్ఞానం, సంఘంలో గౌరవం అన్నీ కలిసి ఉచ్చస్థితిలో వున్న నేను, వాని దృష్టిలో ఎంత తక్కువస్థాయిలో వుంటానో వూహించుకొనేసరికి అక్కడ నిలబడ బుద్ధి గాలేదు.

నా సమస్త దశలు ఎంగిలి అయినట్లు సిగ్గేస్తోంది. సింగరపుతో కలిసి వూర్లోకి నడిచాను.

చీకటిపడేసరికి వామేసి ఎంట్లు గట్టి వచ్చారు కూలీలు.

రాత్రి ఏసేబు అరుగు వద్ద కలిశాడు.

సింగరపు ఆరోపణల గురించి ఆరా తీశాను.

“అవ్ రెడ్డి! ఆ బూముల్లో తుమ్మ కట్టెల్లపు ఏమీ పెరగవు. పాపిస్టి సపుటి బూములు... మిద్దెలిచ్చిను. తుమ్మ కట్టెలు గాల్చి బొగ్గుల్లేసి అమ్ముకొని ఆ మిద్దెల్లో యింత గంజిగానుకొని బతుకుతాంటిమి... అంతలోనే సవిటి బూములకు పట్టాలిచ్చిరి. బొర్లిలిచ్చిరి. ఎద్దు లిచ్చిరి. బండ్లిచ్చిరి. దాంతో మేమూరైతులమని సంకలు గుడ్డుకొంటిమి. కట్టెలు గొట్టడం మాని బూములు సాగు జెయ్యబోతిమి. సవిట్లో ఏం బండుతాయ్? మొల్చిన మొలకంతా ఎర్రబడి సావబట్టె. బోర్లు, బండ్లు, ఎద్దు ల్లాసి అప్పులిచ్చిన మారాజులాచ్చి మెడల మీంద కూకుండ్రి. ఇంగేజెయ్యాల సోమీ! ఎద్దులమ్మనం. బండ్ల మ్మనం. బోర్లమ్మనం... ఆ వూర్లిడ్చినం...” చెప్పాడు.

“లెక్క. శానా మిగిలిండాల్నే మరి?” ఎంగన్న ప్రశ్న.

“యాడుందెయ్యాయ్? మాకెవరిస్తరు? ఎద్దులు బండి ఎరువుల బాకీకి సెల్లుబడె. ముసుయేలమ్మే మోటారు దొంగదెనీ, అదెనీ యిదెనీ ఒక పెద్ద రెడ్డి ఐదేలు సేతబెట్టె. అది తిండి గింజలకూ, గుడ్డల బాకీకి సెల్లుబాయె. ఇంగ మిగిలిందేంది సోమీ?” అన్నాడు.

వాళ్ల సమస్య ఏంజేసేందుకు నాకు అర్థంకాలేదు. నలభై మిద్దెలూ వూర్లోకనే శాంక్షనయ్యాయి.

వీళ్లిట్టే కొట్లాడ్తూ వుంటే కాన్నిలవుతాయి.

మిట్టమీద కొన్నీ, ఇక్కడ కొన్నిగా విడగొట్టాలంటే ఎమ్మెల్యే దగ్గరకు వెళ్లక తప్పదు.

అందుకు రైతుల నించి వ్యతిరేకత ఎదురవు తోంది. ఇంకొన్ని రోజులు గడిస్తే వాళ్లే ఏదోకటి పరిష్క రించుకోకపోరు.

✱

మామూరి మాలల స్థితిగతుల్ని గురించి, పూర్లో వాళ్ల స్థానాన్ని గురించి, రైతులకూ వాళ్లకూ మధ్యనున్న సంబంధాల్ని గురించి- దళితుల జీవన విధానంపై అధ్యయనం చేస్తున్న- నా హైదరాబాదు మిత్రుడికి రాసిన లేఖకు సమాధానం వచ్చింది.

మంచి విశ్లేషణతో చక్కగా ఉంది ఉత్తరం.

మొదటి లైనులోనే రాశాడు, 'వాళ్లెట్టి పరిస్థితి లోనూ పూరు విడవర'ని.

వాళ్లు సాంఘికంగా సమానత్వం కోసం చూస్తున్నారుట.

ఇప్పటికే పూర్లో ముక్కాలు భాగం కాపులకు గొల్లలకు- వాళ్లు మంచాలు దిగి- చూపే గౌరవం మాసి పోయింది కాబట్టి 'ఒరే తరే' అనే పిలుపుల్లో చాలావరకు పేర్లు చోటు చేసుకొన్నాయి కాబట్టి.

అందరి పిల్లలూ ఒకేచోట చదువుకోవటంతో వాళ్ల మధ్య తిట్టుకోవడాలూ, కొట్టుకోవడాలూ, ఆటలూ, పిలుపులూ కులాలకతీతంగా జరుగుతున్నాయి కాబట్టి.

అన్నిటికంటే ముఖ్యమైంది- 'అవి మాలిండ్లని' నేలెత్తి చూపే అవకాశం లేదు గాబట్టి.

తమ పూజారులయినా, పురోహితులయినా, బ్రాహ్మణులకు ఈనాటి రెడ్డు ఏమాత్రం గౌరవమిస్తున్నారో చూస్తున్నారు కాబట్టి.

తొందరలో తాము గ్రామంలోని మిగతా కులాల తోటి కలిసిపోతామనే నమ్మకముంది గాబట్టి.

వాళ్లు ఊరు వదలి మిట్టమీదకు వెళ్లరని రాశాడు.

ఇందులో నిజమెన్ని పాల్గొనేను తర్కించదలచు కోలేదుగాని, నా సమస్యకు పరిష్కారాన్ని గురించి మధనపడుతున్నాను.

సింగరపును పిల్చి అడిగాను చివరగా, "పూరు విడిచే ఆలోచనలు ఏమైనా వున్నాయా?" అని.

"మిట్టమీద అయితేనే మిద్దెలొస్తాయనే మాత్తర మయితే మాకా మిద్దెలేదన్నది. ఏమొద్దు. కొత్తమాలోల్లకే యియ్యండి. మిమ్మల్నిగీ మేం పోలేము," అన్నాడు.

నా సమస్య తిరిగి మొదటికొచ్చింది.

పొట్టక్కను ఇంటికాడికి రానీకుండా వుండటమే తాత్కాలిక పరిష్కారంగా తోస్తోంది.

ఇందిరకు మళ్ళీ చెప్పాను. అమ్మతో గట్టిగా మాట్లాడమని కూడా వేడుకొన్నాను.

మధ్యాహ్నం దొడ్లో వున్న నా వద్దకు అమ్మ విసురు గా వచ్చింది. "ఎపురో నిన్ను ఎగతాళి చేసే నా బట్టలు?" అంటూ.

నేను బిత్తరపోయాను ఆమె తీవ్రత చూసి.

"మార్లయితేనేం? అది మనిసిగాదూ! ఆర్కుకోని ఆర్కుకోని బరుగొడ్డు పాల్టాగుతరే. అంతకన్నా యీస మైందా అది? ఎపురో సెవుల్లెగిన్నాబట్టలు యేందో అంటాండరని నువ్వు బాదపడ్డే ఎట్టా?" అంది.

"అదిగాదు మా..." వివరించబోయాను.

"కొడుకును కంటానే అమ్మయిద్దే? పాటిచ్చి బతి కిచ్చుకొంటే అమ్మయిద్ది గాని. ఆ పొట్టది లేకుంటే నేను అమ్మనుగాదు. ఆడదాన్ని గూడా కాదోరే. నాకున్నె వొంకర దానిగుండా తీర్చుకొన్నె. నిన్ను బతికిచ్చుకొన్నె. అది నాపాలి దేవతరా!" అంటూ ఇంటికికెళ్లింది.

ఏదో ఆవేశం పూనినట్లు రావటం, పోవటం.

పొట్టక్కను దూరం చేసేది లేదని భయంగా సూచించటం.

ఆమె హృదయం నాకర్థమైంది.

నేను కాదనటం లేదు.

కాలాలు మారాయి గదా!

ఇప్పుడు జీవితాలకు మేధోపరమైన ప్రాధాన్యత ప్రధానమైంది. సున్నితమైన వ్యంగ్యాన్ని కూడా భరించ లేని స్థితిలో ఉంది. అనవసర త్యాగాలకూ, జీవితాంతం రుణపడి వుండే బంధాలకూ మనస్సు కట్టుబడి వుండటం ఇప్పుడు అనాగరికమైంది.

ఆమె చేసిన సహాయానికి అమ్మానాన్నలు ధన రూపంలోనో, వస్తురూపంలోనో రుణం చెల్లెసి వుండొచ్చు కదా!

నేనెట్లా ఎంతకాలమని మానసిక క్షోభ అనుభవం చాలి? ఆలోచిస్తూ ఉండిపోయాను.

'అమ్మా నాన్నలు చేయలేని పని నేనే చేస్తే?'

మెదడులో మొలకెత్తిన ఆలోచన క్రమంగా బలం పుంజుకోసాగింది. కొంత మూల్యం చెల్లించయినా పొట్టక్కను ఇంటి వద్దకు రానీకుండా చేయాలను కొన్నాను.

మాడు గంటల ప్రాంతంలో లేచి మా కళ్లలోకి వెళ్లాను.

కంప అవతలే పొట్టక్క ఇల్లు.

ఈ సమయంలో ఆమె కొడుకు, కొడలు కూలి పనికి వెళ్లుంటారు. పిలుద్దామనుకొనేసరికి ఏవో మాటలు విన్నించి ఆగిపోయాను.

ఏవేవో పొద్దుబోని కబుర్లు చెప్పుకుంటున్నారు వాళ్లు. అవతలి మనిషి వెళ్లిపోతుందేమోనని నిరీక్షించ

సాగాను. కొంతసేపటికి వాళ్ల మాటల్లో విషయం మారింది.

నాకు ఆసక్తిగా అనిపించింది.

“యాడ జూపియ్యాలక్కా! ఏ డాకటేరు కాడికి పొయ్యినా సేబెడు సేబెడు మందులు రాయిస్తారు. వాడెక్కుడ దేవాల?” పొట్టక్క గొంతు.

“డాకటేరు కాడికెందుకూ? వానికేందో గాలి సోకింది. మూడు ఆదివారాలు అంకాలమ్మ కాడికి తీసెప్పా,” అవతలి గొంతు సలహా.

“గాలి గాదు దూలిగాదులే. సిన్నప్పట్నంచీ వాని బతుకంతే. యాడాదిలోపల పిల్లోనెప్పుడే పాలియ్య కుండా ఎండగట్టి సంగటి బెట్టినా అప్పట్నుంచి పురెక్కలే”

“సి కాడ పాలున్నెయేయోనే?”

“ఉన్నయ్... మా సెన్నమ్మ తల్లికాడ పాల్లెక, పిల్లోడు సాపు బతుకుల్లో వుండే... ఆయనకిచ్చి సాకినా.”

“ఎవరూ? మన పెసిలెంటుకేనా?” అవతలి గొంతులో ఆశ్చర్యం.

“ఆ...”

“సి కొడుకును ఎండగట్టే?”

“ఆ... సెన్నమ్మా నేను సిన్నప్పట్నంచీ పానానికి పానంగా వున్నేం. అమెకాడ పాల్లెక, పసరపు పాలొంటక, పాలిచ్చే వోల్లు దొరక్క పిల్లోడు ఆకల్లో గొంతు బూడి పోయేదాకా ఏడుస్తాండె. ఆమె మొగునికి ఏం జేసే దానికి దిక్కుదెలక అమెను గొనగబట్టె. నా కండ్ల ముందరే అమె సంసారానికి ముప్పొచ్చె. నా పిల్లోని పక్కా జూస్సి. పాల్లెకున్నే సంగడి తిని పానాలు నిలబెట్టు కొనే కాడుండె. అందుకే... యాని ఎండగట్టి ఆయన్ను బతికిచ్చుకొన్నె.”

నా కపాలంలో ఏదో పెరీల్మని పగిలినట్లుగా అనిపించింది.

చింతచెట్టు మొదలుకీ నేనో చింతమొద్దులా అనుకొని నిల్చుండిపోయాను.

నన్ను చూడగానే పొట్టక్క కళ్లలోంచి జాలువారే అంతులేని వాత్సల్యధార గుర్తుకొచ్చింది.

ఆమె కడుపు పట్ల మా అమ్మ చూపే ఆదరణ జ్ఞప్తికొచ్చింది. నా ఉన్నతిపట్ల వాళ్లిద్దరూ పడే ఆత్మత మది కొచ్చింది.

అలోచించేకొద్దీ నా యీ హోదాకూ, జ్ఞానానికి మూలాలు నేననుకొంటోన్నవేమీ కావేమో అని కూడా అనిపిస్తోంది.

అప్పుడప్పుడూ అమ్మానాన్నలు పశ్చాత్తాపపడు తున్నట్లుగా చెప్పే మాటల్ని బట్టి నేను పెరిగేందుకు ఆమె చనుబాలే కాకుండా వాళ్లల్లోంచి మరేదో స్వీకరించి నట్లుగా కూడా అర్థమవుతోంది.

మా నాన్న హయామంతా పొట్టక్క కుటుంబం మా యింటి మాలోల్లుగా రెక్కలు ముక్కలు చేసు కోవటం.

నేను ఆరు చదివేందుకు నర్సాపురం ప్రయాణ మైతే, నాతోటి ఐదు చదివిన పొట్టక్క కొడుకు మా యింట్లో బరుగొడ్ల కాపరిగా చేరటం.

నా చదువైపోయి ఇంటికొచ్చేదాకా మా నాన్నతో కలిసి వాడు అహర్నిశలూ మా పొలాల్లో శ్రమించటం.

అన్ని గుర్తుకొచ్చేసరికి నా విజ్ఞానపు పరిధి కూడా తెలిసి వస్తోంది.

రైతుల్లోబాటు మాలోల్లకు కూడా బరకో, మెరకో కొంత భూమి ఉంది.

స్వల్పంగా వున్న వాళ్ల భూములు సాగుజేయబడ కుండా రైతుల భూములే ఎందుకు పండించబడు తున్నాయో?

నాలుగేళ్లు కరువొచ్చేసరికి కేవలం మాలలే వూరిడిచి వలస పోవలసిన పరిస్థితి ఎందుకొచ్చిందో? నాకిప్పుడు బాగా అర్థమవుతోంది.

చనుబాలు తాగినందుకే సిగ్గుబడుతోన్నవాణ్ని- వాళ్ల జీవన మూలాల్లోంచి అస్త్రిత్యాన్ని పొందినందుకు నేనింక ఎంత ఖేదపడాలో! చనుబాలకు ప్రతిఫలంగా ఆమెకు డబ్బునో, వస్తువులనో ఇవ్వగలను గాని-

వాళ్ల శ్రమను చనుబాలుగా తాగి పెంచుకొన్న నా చదువుకూ, విజ్ఞానానికీ, రాజకీయ హోదాకు, ఆస్తు లకూ ప్రతిఫలంగా ఆ కుటుంబానికి నేనేమివ్వ గలను?

ఎగతాళి చేసేవాళ్లకు యీ విషయం తెలిస్తే తమ వ్యంగ్యానికి యింత పెద్ద రాశుల్లో వస్తువు దొరికి నందుకు ఎగిరి గంతేస్తారు కాబోలు.

అయినా- నా అమాయకత్వం గానీ-

ఏ అగ్రకులస్థుడు మాత్రం వాళ్ల చనుబాలు తాగకుండా ఇప్పుడుండే స్థాయికి ఎదిగాడని!

సాహిత్య నేత్రం జన్మదిన ప్రత్యేక సంచిక, ఏప్రిల్-జూన్, 1996

